

Jørgen Niclasen
vegna Fólkaplokkinn

Løgtingið

Uppskot til

Løgtingslóg um broyting í lögtingslóg um landsskatt og kommunuskatt
(Skattalógin)
(§ 154 b frádráttur)

§ 1

Í lögtingslóg um landsskatt og kommunuskatt (Skattalógin), sbt. lögtingslógarkunngerð nr. 109 frá 19. september 2023, sum broytt við lögtingslóg nr. 163 frá 20. desember 2023, verður aftan á § 154 a sett:

“§ 154 b. Tá tvískatting verður avtíkin, verður avgjald, sum goldið til eitt annað

land enn Føroyar og sum fevnt av norðurlendsku konventiónini um sosiala trygd, talt við sum ein skattur, goldin í Norðurlondum.”

§ 2

Henda lögtingslóg kemur í gildi 1. januar 2025.

Almennar viðmerkingar

Fyri jól varð við løgtingsmáli nr. 37/2023 ásetingin í § 154 b strikað í skattalógini.

Hetta merkir, at inngjald til norska Folketrygden (NAV) ikki longur verður roknað sum ein skattur.

Henda skipan kom annars upprunaliga í skattalógina í 2012 og varð tá einmælt samtykt av øllum flokkum í Løgtinginum.

Í viðmerkingum til lógaruppskotið frá landsstýrinum tá (lm. 34/2012), stóð millum annað:

“Í dupultskattahøpi verður Folketrygden ikki roknað sum skattur, men eftir vanligum búskaparligum definitiónum er eingin ivi um, at Folketrygden er ein skattur, og gjaldið til Folketrygden merkist tí í veruleikanum sum ein dupultskatting.“.

Nógvir føroyingar, sum arbeiða uttanlands, eru noyddir at rinda til Folketrygden. Inngjaldið er 8,2% av lønini. Hendan trygging dekkar eina røð av umstøðum, men stórur partur er eftirløn. Felags fyri øll útgjöld, eisini eftirløn, er galdandi, at tey eru skattskyldug við útgjald.

At § 154 b frádrátturin bleiv strikaður fyri jól merkir, at alt verður dupultskattað, tvs. skattað bæði við inngjald og útgjald.

Nógv orrusta var, tá vit í Føroyum fóru frá at eftirskatta eftirlønir til at forskatta tær. Við núverandi skipan er talan um bæði forskatting og eftirskatting av eftirlønnum hjá ávísimum útisiglarum. Tað kann ikki verða rímiligt.

Fyri at sleppa undan dupultskatting verður hetta lógaruppskotið lagt fram.

Avleiðingarnar av uppskotinum

Ongar umsitingarligar avleiðingar ella fíggarligar útreiðslur eru av lógaruppskotinum, tí talan bert er um at halda fram við skipanini, ið hevur verið galdandi til nú. Í mun til galdandi skipan minka skattainntøkurnar nakað, men ringt er at meta um hvussu nógv; skattainntøkurnar verða tó óbroyttar í mun til ta skipan, ið var galdandi fram til í ár.

Serligar viðmerkingar**Til § 1**

§ 154 b verður sett inn aftur í lógina í sama líki sum fram til, at hon varð strikað stutt fyri árslok 2023.

Til § 2

Áseting um gildiskomu

Á Løgtingi, 7. mars 2024

Jørgen Niclasen